

5 ta' Ottubru, 1998

**Imhallfin:-**

**S.T.O. Joseph Said Pullicino B.A. (Hons.), LL.D. - President**  
**Onor. Carmel A. Agius B.A., LL.D.**  
**Onor. Joseph D. Camilleri LL.D.**

Gloria mart Jonathan Beacom *et*

*versus*

L-Arkitett u Inġinier Ċivili Anthony Spiteri Staines

**Żgumbrament - Titolu - Lokazzjoni - Enfitewsi -  
 Interpretazzjoni**

*L-attriċi agixxiet għal żgumbrament tal-konvenut minn appartament  
 minnu okkupat.*

*Il-Qrati jkunu obbligati jinterpretaw il-konvenzjoni "meta j" kuntratt  
 il-partijiet ma jkunux spjegaw ruħhom ċar jew posterjorment*

ghall-kuntratt jintervjeni avveniment li jkollu bhala konsegwenza kwistjoni li ma tkunx giet preveduta u li kien hemm bżonn li tigi maqtugħa u din għandha tigi primarjament interpretata skond l-intenzjoni tal-partijiet li jkunu hadu.

*Fil-kaz taht ezami indubbjament il-partijiet kontraenti spjegaw ruħhom aktar minn ċar fil-kuntratt. Ma intervjena ebda avveniment posterjuri għalih b'konsegwenzi imprevedibbli. Għall-kuntrarju, l-istat ta' dritt illum baqa' - safejn kien jirrigwarda l-kontraenti - tista' tghid kif kien dakinhar meta sar il-kuntratt.*

*Fir-rigward tal-parti indiviza tal-fond li l-appellat kien qed jiddetjeni b'titolu ta' subenfitewsi temporanja, din kellha tirriverti lura lis-suddirettarju appena giet terminata l-konċessjoni. Dwar din il-parti, il-Qorti ta' l-Appell irriteniet illi l-konvenut appellat ma jistax jippretendi li għandu xi titolu u lhum - wara li skada t-terminu - qed jokkupaha bla ebda titolu validu fil-ligi. Fir-rigward tal-parti indiviza l-oħra tal-fond li hu kien qed jiddetjeni b'titolu ta' lokazzjoni din il-Qorti tqis dik il-parti tal-kuntratt bhala ġuridikament inaċċettabbli b'dan però illi dak il-kuntratt kien johloq rapport "sui generis" bejn il-kontraenti li assigura, kif assigura, l-użu u l-godiment li kellha l-użufruttwarja f'dik il-parti tal-fond lill-appellat, għal żmien determinat, li jikkoincidi mat-terminazzjoni tal-konċessjoni enfitewtika. Il-fatt li ma kinitx tezisti lokazzjoni vera u proprja ma jfissirx li b'daqshekk il-konvenut appellat kien qed jokkupa dik il-parti indiviza tal-fond bla titolu. Titolu, kif inghad, kellu, iżda dak it-titolu intemm appena skada t-terminu tal-konċessjoni enfitewtika. Minn dakinhar 'il quddiem il-konvenut appellat kien qed jokkupa ukoll il-parti tal-fond mingħajr ebda titolu validu fil-ligi in kwantu hu ma setax jużufruwixxi mid-dritt għar-rilokazzjoni taċita in virtù tal-ligijiet speċjali tal-kera.*

*Il-Qorti ta' l-Appell għalhekk irrevokat is-sentenza ta' l-Ewwel Qorti u ordnat l-iżgumbrament tal-konvenut u rrimettiet l-atti lura lill-Ewwel Qorti għall-finijiet tat-talba għal danni.*

## Il-Qorti:-

L-atturi pproċedew kontra l-konvenut b'dan l-att taċ-ċitazzjoni għar-ripreża ta' appartament li huma qed jippretendu li qed jokkupa bla ebda titolu validu fil-ligi;

L-atturi ppremettew illi b'kuntratt ippubblikat min-Nutar Maurice Gambin fit-tmax (12) ta' Mejju, elf, disa' mija u hamsa u sebghin (1975), il-konvenut akkwista u aċċetta minghand Teresa armla minn Henry Pace b'titolu ta' subenfitewsi temporanja, in-nofs indiviż ta' l-appartament numru wiehed (1) formanti parti mill-blokk numru mitejn u hmistax (215), Triq l-Ifran, il-Belt, u dan għaf żmien sbatax-il sena u taht il-pattijiet u kundizzjonijiet indikati fl-istess att li kopja tieghu qed tigi annessa u mmarkata dok. A;

Premess illi fit-tieni parti ta' l-istess att l-istess konvenut kien akkwista n-nofs indiviż l-iehor ta' l-imsemmi fond b'titolu ta' lokazzjoni minghand l-istess Teresa Pace u din bhala użufruttwarja ta' dan in-nofs indiviż l-iehor;

U premess illi l-attriċi Gloria mart Jonathan Beacom issuċċediet fit-titolu lill-imsemmi Teresa Pace bis-sahha ta' kuntratt ta' diviżjoni fl-atti tan-Nutar Tonio Spiteri tas-sbatax (17) ta' Jannar, elf, disa' mija u disgha u tmenin (1989) (dok. B);

U premess illi l-appartament in kwistjoni kellu jintuża u fil-fatt intuża mill-konvenut bhala ufficju u l-konċessjoni tas-subenfitewsi skadiet fil-wiehed u tletin (31) ta' Lulju, elf, disa' mija u tnejn u disghin (1992) bil-konsegwenza għalhekk li s-subutili dominju tan-nofs indiviż ta' l-imsemmi fond ikkonsolida mas-sub dirett dominju;

U premess illi l-lokazzjoni tal-kwota indiviża l-oħra hija ġuridikament inaċċettabbli u illegali u l-konvenut għalhekk qiegħed jokkupa l-fond mingħajr titolu validu fil-liġi;

Premess illi l-konvenut interpellat diversi drabi sabiex jirrilaxxa l-fond jew almenu parti minnu baqa' inadempjenti;

Talab li din l-Onorabbli Qorti:

Tiddikjara u tiddeċidi illi l-konvenut qiegħed jokkupa u jzomm l-appartament numru wiehed (1) fil-blokk ta' appartamenti bin-numru mitejn u hmistax (215) fi Triq l-Ifran, il-Belt, mingħajr ebda titolu validu fil-liġi;

Konsegwentement, tordna lill-konvenut biex fi żmien qasir u perentorju stabbilit minn din il-Qorti jiżgombra mill-imsemmi fond u jirritornah lill-atturi billi jikkonsejalhom iċ-ċwievet tiegħu;

Tiddikjara u tiddeċidi li l-konvenut huwa responsabbli għad-danni kkawżati lill-atturi minhabba ż-żamma/okkupazzjoni tal-fond in kwistjoni mingħajr ebda titolu validu fil-liġi;

Tiflikwida dawn id-danni; u

Tikkundanna lill-konvenut sabiex iħallas lill-atturi d-danni hekk likwidati”;

Il-konvenut hekk eċċepixxa:

“Illi, fl-ewwel lok, l-attriċi Gloria mart Johanthan Beacom trid tipprova l-allegazzjoni tagħha li ssuċċediet lil Teresa Pace;

Illi fit-tieni lok u minghajr preġudizzju għall-premess, f'każ li jirriżulta li l-attriċi Gloria mart Johnathan Beacom issuċċediet lil Teresa Pace (haġa li mhijiex konnessa) iċ-ċitazzjoni hija ntavolata hażin stante li l-attur Jonathan Beacom, ir-raġel ta' l-attriċi m'għandu l-ebda *interest fil-kawża* odjerna;

Illi, fit-tielet lok u minghajr preġudizzju għall-premess, it-talbiet attriċi huma insostenibbli stante li, kif gie ddikjarat fil-premessi taċ-ċitazzjoni, jeżisti kuntratt ta' lokazzjoni li sakemm ma tiġix iddikjarata mill-Qorti bhala "*inaċċettabbli u illegali*" (kif qed jallegaw l-atturi) tibqa' torbot lill-partijiet;

Illi fir-raba' lok u minghajr preġudizzju għall-premess d'n il-Qorti hija nkompetenti *ratione materiae* biex tiehu konjizzjoni tal-kawża odjerna;

Illi fil-meritu u minghajr preġudizzju għall-premess, l-eċċipjenti qed jokkupa l-fond b'titolu ta' lokazzjoni";

B'sentenza tas-26 ta' Ġunju, 1996, il-Prim'Awla tal-Qorti Ċivili ddeċidiet il-kawża billi ċaħdet l-ewwel, it-tieni u r-raba' eċċezzjoni tal-konvenut, ċaħdet ukoll l-eċċezzjoni ulterjuri dwar il-preskrizzjoni bl-ispejjeż kontra l-istess konvenut. Fil-meritu ddikjarat li l-konvenut għandu titolu validu ta' lokazzjoni u ċaħdet it-talba ta' l-atturi kif proposta bl-ispejjeż kontra tagħhom;

L-Ewwel Qorti hekk immotivat is-sentenza tagħha:

"Il-konvenut għamel diversi eċċezzjonijiet:

Dwar l-ewwel żewġ eċċezzjonijiet (ara fol. 30) jidher li dawn ġew issorvolati (ara fol. 81 para. 1 u d-dokumenti esebiti a

fol. 56);

Fl-eċċezzjoni ulterjuri tiegħu il-konvenut eċċepixxa l-preskrizzjoni (ara fol. 80) bl-egħluq ta' hames snin għat-tenur ta' l-artikolu 1224 tal-Kodiċi Ċivili dwar rexissjoni ta' kuntratt ta' lokazzjoni;

Dwar dina l-eċċezzjoni l-atturi qed isostnu li huma mhux qed jitolbu r-rexissjoni tal-kuntratt ta' lokazzjoni billi ma kienx hemm lokazzjoni, għalhekk il-kwistjoni tal-preskrizzjoni ma tqumx. Fil-fatt jirriżulta li l-atturi qed jissottomettu li ma kienx hemm lokazzjoni tan-nofs indiviż għalhekk mhux il-każ li tiġi mqajma u lanqas deċiża dina l-eċċezzjoni;

Dwar ir-raba' eċċezzjoni fejn il-konvenut qed jissottometti li l-Qorti hija nkompetenti *ratione materiae* stante li l-meritu tal-kawża jittratta dwar lokazzjoni taht il-Kap. 69 u għalhekk hu kompetenti l-Bord tal-Kera, il-Qorti tagħmel referenza għal kawża msemmija mill-konvenut fl-ismijiet **Borg vs Barlett**, tal-11 ta' Mejju, 1992 Appell. Fis-sentenza tal-Qorti ta' l-Appell, Sede Inferjuri, fl-ismijiet **Rev. H. Abela noe vs J. Brown**, deċiża fl-20 ta' Jannar, 1993, il-Qorti kienet qalet, fost affarijiet ohra li:

“Issa huwa minnu li huma l-Qrati ordinarji li huma kompetenti li jiehdu konjizzjoni ta' kwistjonijiet jekk l-inkwilin għandux titolu jew le biex jiddetjeni fond, imma la darba jigi ttabbilit li titolu jeżisti għalkemm jista' jigi tterminat dik it-terminazzjoni tista' biss tiġi deċiża mill-Bord li Jirregola l-Kera”;

Fil-kawża **Grima vs Frendo**, deċiża mill-App. Inferjuri it-2 ta' Awissu, 1994, il-Qorti, fost affarijiet ohra qalet:

“Il-pretensjoni ... ta’ bla titolu ... tfisser użu/okkupazzjoni tal-fond abbużivament, kontra l-volontà tal-possessur, bi vjolenza jew b’arbitriju”. Il-Qorti kompliet tgħid li element bħal dawn mhux possibbli li serjament jiġu kkunsidrati fiċ-ċirkostanzi ta’ każ fejn għal (f’dak il-każ) sbatax-il sena shah, is-sid u l-konvenut għexu f’relazzjoni ġuridika ta’ ċertu spessur ekonomiku mhux traskurabbli;

(Ara ukoll App. Inf. **A. Attard vs G. Attard**, 28.10.94 u **Kontessa Maria Teresa Deguara Caruana Gatto vs Joseph Camilleri**, 16.12.94 fejn il-Qorti qalet kif għandha timxi f’każijiet bħal dawn);

Il-Qorti hija għalhekk kompetenti li teżamina jekk il-konvenut għandux titolu jew le u jekk jirriżulta li huwa għandu titolu, hi trid tiegħaf hemm u thalli għas-sede proprja biex tiddeċidi jekk dan it-titolu għandux jiġi tterminat jew le u għalliema raġuni;

Dwar it-titolu li l-konvenut qed jgħid li għandu, fit-tjelet eċċezzjoni hu qed jeċċepixxi li hemm lokazzjoni favur tiegħu u li sakemm dina ma tiġix iddikjarat mill-Qorti “inaċċettabbli u llegali” dina tibqa’ torbot;

Mary Calleja Urry, omm l-attriċi, xehdet li l-konvenut kien iħallas regolarment sa l-1992 meta għalaq iċ-ċens, imbagħad m’aċċettatx kera aktar. Il-konvenut kien jibgħat *cheque* wiehed. Hi kienet użufruttwarja ta’ dana l-post;

L-atturi qed jissottomettu li ma l-iskadenza tas-subenfitewsi fl-1992 is-subutile dominju tan-nofs indiviż ikkonsolida mas-sub dirett dominju u rriverta lura lis-sid u billi l-fond kien mikri bħala uffiċċju, il-liġi, Att XXIII ta’ l-1979 ma tipproteġihx billi din hi limitata għal djar ta’ abitazzjoni;

Dwar il-lokazzjoni tan-nofs indiviż l-iehor li ghad baqghalu l-konvenut din ma tintitolahx ikompli jokkupa l-fond in kwistjoni (din mhix ġuridikament aċċettabbli) u dan proprju għaliex ma għandux titolu validu fil-liġi (ara referenza għal ġurisprudenza kkwotata a fol. 75);

Il-Qorti, wara li rat is-sottomissjonijiet tal-partijiet, taqbel mal-konvenut li hu fil-fatt għandu titolu ta' lokazzjoni għas-segweni raġunijiet:

Teresa, Pace, u issa l-atturi, għamli 17-il sena jiġbru l-kera jew ċens minghand il-konvenut fuq dana l-fond, u issa ma jistgħux jippretendu li l-kuntratt tal-lokazzjoni li sar kien null, jew li l-lokazzjoni qatt ma eżistiet għax lokazzjoni ta' nofs indiviż hi “ġuridikament inaċċettabbli”;

L-atturi ma jistgħux jieħdu vantaġġ min-nuqqas jew nullità li holquha huma stess;

Jekk in-nofs indiviż huwa ġuridikament inaċċettabbli, daqstant hu inaċċettabbli n-nofs indiviż bħala subenfitewsi;

F'dana l-każ japplika l-prinċipju msemmi fl-artikolu 1228 u 1229 tal-Kodiċi Ċivili li jghid:

*“Sec. 1228: The affirmation or ratification shall not imply a waiver of the action of rescission unless it is shown that the party affirming or ratifying was aware of the defect giving rise to such action.*

*Sec. 1229: Saving the provisions of the last preceding section, the affirmation or ratification may take place tacitly by the voluntary performance of the obligation against which an*



*action of rescission is competent according to law, or by any other act disclosing an intention to give effect to the obligation”;*

Jirriżulta li Pace, imbagħad l-atturi, kienu jaċċettaw kera/ċens wiehed ghaż-żewġ nofsijiet (ara xhieda a fol. 69) ma ddistingwewx bejn iċ-ċens u l-kera fl-irċevuti. Il-kera kien għal fond intier u qatt ma għamlu xejn biex jannullaw il-kuntratt;

L-intenzjoni tal-partijiet kienet li l-fond jiġi lokat lill-konvenut u mhux li jonhloq kuntratt null. F’dan is-sens għandhom jiġi nterpretati l-kuntratti - fis-sens li tinhloq xi haġa valida mhux xi haġa nulla. L-artikolu 1004 tal-Kodiċi Ċivili per eżempju jgħid:

*“When a clause is susceptible of two meanings, it must be construed in the meaning in which it can have some effect rather than in that in which it can produce none”;*

Fil-fatt meta ġie mogħti l-fond lill-konvenut kienu jeżistu l-kundizzjonijiet kollha taht l-artikolu 1526 (1) tal-Kodiċi Ċivili biex wiehed jista’ jgħid li kien hemm lokazzjoni. Teresa Pace kellha l-kapaċità li tagħti l-fond intier b’lokazzjoni;

Illi t-talba attriċi hi bbażata fuq il-kawżali li l-konvenut qiegħed jokkupa l-post bla titolu, mentri fil-fatt jirriżulta li hu għandu titolu (għalkemm dana jista’ jiġi tterminat jekk jirrikorru ċerti kundizzjonijiet)”.

Appellaw minn din is-sentenza l-atturi bl-appell prinċipali u l-konvenut inċidentalment;

Hu paċifiku li l-konvenut jippretendi li qed jokkupa l-fond

li minnu qed jiġi mitlub jiżgombra bis-saħħa tal-kuntratt ippubblikat min-Nutar Maurice Gambin fit-12 ta' Mejju, 1995, li bih hu akkwista mingħand l-aventi kawża ta' l-atturi:

B'titolu ta' subenfitewsi temporanja għaż-żmien 17-il sena, nofs indiviż ta' l-appartament numru 1, f'numru 215, Triq l-Ifran, il-Belt; u

B'titolu ta' lokazzjoni n-nofs indiviż l-iehor ta' l-istess fond. L-aventi kawża ta' l-atturi kienet l-użufruttwarja ta' dan in-nofs indiviż waqt li kienet naturalment iċ-ċenswalista tan-nofs l-iehor;

Il-fond ġie konċess bl-obbligu li jiġi użat bhala ufficċju ta' perit arkitett bil-kundizzjoni espressa li ma kellux jiġi użat "għal skopijiet residenzjali ta' abitazzjoni". Il-kuntratt, in kwantu kien jirrigwrdha l-kirja tan-nofs indiviż, kien ukoll jimponi terminu ta' erba' snin di fermo u erba' snin di rispetto, liema terminu kien prorogabbli biss "sat-terminazzjoni tas-subenfitewsi temporanja u mhux aktar". Ġie ppruvat illi matul is-17-il sena bejn l-1975 u l-1992, li fih ipperdurat il-konċessjoni subenfitewtika, il-konvenut hallas l-ammonti minnu dovuti skond dan il-kuntratt b'ċens u b'kera f'pagament wiehed b'*cheques*. L-appellat ittanta jiġbed minn dan il-fatt il-konkluzjoni illi allura dan il-kuntratt kien jipprovdi għall-kontrattazzjoni waħda, dik ta' lokazzjoni tal-fond kollu, u hekk ġie kkunsidrat mill-kontraenti. Minn dan il-fatt l-Ewwel Qorti waslet għall-konkluzjoni illi l-atturi appellanti bhall-aventi kawża tagħhom "kienu jaċċettaw kera/ċens wiehed għaż-żewġ nofsijiet, ma ddistingwewx bejn iċ-ċens u l-kera fl-irċevuti. Il-kera kien għall-fond intier, u l-atturi qatt ma għamlu xejn biex jannullaw il-kuntratt";

Ghandha però ssir preċiżazzjoni dwar din il-

konsiderazzjoni ta' l-Ewwel Qorti, anke f'dan l-istadju bikri. L-atturi appellanti nfatti jikkontestaw li ma kinitx issir distinzjoni minnhom bejn il-hlas ta' ċens u l-hlas ta' kera, anke jekk jaqblu li l-pagament kien isir b'*cheque* wiehed li jkopri żewġ ammonti. Ma jirriżultax li fl-atti quddiem l-Ewwel Qorti ġew esebiti riċevuti ta' dawn il-pagamenti da parti ta' l-appellat. Ġiet però esebita ittra ta' l-awtriċi ta' l-atturi li hi riċevuta ta' l-aħħar pagament dovut għall-aħħar skadenza taċ-ċens li fiha jinghad *"please find enclosed receipt for Lm150 for rent and ground rent until the 2nd August, 1992. Kindly note that since the agreement expires at the end of July, 1992, I would appreciate to know whether you intend to either return the keys or else revise the agreement"*;

Fit-trattazzjoni quddiem l-Ewwel Qorti ġew esebiti kopji fotostatiċi ta' l-irċevuti kif kienu jiġu rrilaxxati lill-konvenut appellat. Minn hawn jirriżulta li f'hafna minnhom issir kjarament id-distinzjoni bejn *ground rent* u *rent*, f'xi uħud oħra tissemma l-kelma *rent*. Din il-Qorti ma taghtix piż determinanti lil dawn id-diskrepanzi fl-irċevuti. Hi sodisfatta illi l-partijiet li ffirmaw il-kuntratt taht eżami, żammew iż-żewġ partijiet ta' l-att pubbliku minnhom konvenut u ċjoè l-kuntratt ta' subċens u l-kuntratt ta' kiri, separati u distinti u hekk kienu dejjem ikkunsidrati mill-kontraenti. Kienu żewġ kuntratti f'att wiehed, marbutin flimkien mill-fatt li l-fond kien uniku u li ż-żewġ kuntratti kienu jiskadu f'data unika, għaliex it-terminu tal-kirja kellu jinkoinċidi mat-terminazzjoni tal-konċessjoni subenfitewtika. Dan kien espressament miftiehem fil-kuntratt innifsu;

Dan premiss, il-Qorti tghaddi biex tikkunsidra l-aggravju ta' l-atturi fl-appell prinċipali minnhom intavolat;

Hi l-fehma kkunsidrata ta' din il-Qorti li s-sentenza appellata hi fondaġment vizzjata bl-eżerċizzju li għamlet l-

Ewwel Qorti biex tinterpreta l-kuntratt tat-12 ta' Mejju, 1975, u li fil-proċess waslet skorrettement li tissostitwixxi l-volontà tagħha għal dik tal-kontraenti kif minnhom espresament u liberament dikjarata. Il-qofol tal-konsiderazzjoni ta' l-Ewwel Qorti li wasslitha biex tiċhad it-talba attriċi hi li "l-intenzjoni tal-partijiet kienet li l-fond jiġi lokat lill-konvenut u mhux li jinholoq kuntratt null". L-Ewwel Qorti waslet għal din il-konklużjoni bl-applikazzjoni tar-regola li tiggverna l-interpretazzjoni tal-kuntratti illi meta klawsola tista' tfisser haġa u ohra, għandha tinftiehem dik il-haġa li biha jista' jkun hemm xi effett milli dik il-haġa li biha ma seta' jkun hemm ebda effett (artikolu 1004 tal-Kodiċi Ċivili). Disposizzjoni li tirrifletti l-prinċipju invokat mill-appellat *in dubiis interpretatio capienda est, ut dispositio potius valeat quam pereat*;

Fil-fehma ta' din il-Qorti dan il-prinċipju, fil-każ in eżami, mhux applikabbli u, anke kieku kien applikabbli, ġie applikat żbaljatament. Mhux applikabbli għaliex il-kuntratt taht eżami bl-ebda mod ma jippreżenta d-diffikultà ta' dubbju dwar it-tifsir tal-klawsoli singoli tiegħu, u lanqas it-tifsir tal-klawsoli kollha tiegħu meħudin flimkien *quid unum*. Din il-Qorti ma tifhimx kif wiehed jista' serenament jasal għall-konklużjoni illi dik il-parti tal-kuntratt fejn l-awtriċi ta' l-appellanti kkonċediet is-sehem indiviż, li kien jappartjeni lilha b'ċens perpetwu, lill-appellat b'titolu ta' ċens temporanju għal sbatax-il sena, kienet tfisser xi haġa ohra hliet dak li dik il-proprjetà kienet qed tiġi trasferita b'dak it-titolu u minflok tirritjeni li kienet ġiet trasferita b'titolu ta' lokazzjoni;

Dan ikun, ovvjament, konċettwalment żbaljat, iżda din tkun il-konsegwenza inevitabbli tal-konsiderazzjoni fis-sentenza appellata li l-partijiet fil-kuntratt taht eżami kienu intendew li l-fond kollu kellu jiġi lokat lill-appellat. Interpretazzjoni bħal din tkun kjarament tiżnatura l-volontà tal-kontraenti u jidher li lanqas l-appellati ma kienu qegħdin

javvanzaw din ix-xorta ta' eċċezzjoni almenu quddiem l-Ewwel Qorti. Il-kuntratt, redatt min-nutar pubbliku, hu għal din il-Qorti ċar, jirrifletti sewwa l-volontà tal-kontraenti u huwa espress legalment b'mod korrett. Ma jippreżenta l-ebda dubbju ta' interpretazzjoni u l-kliem u t-termini fih espressi ma jistgħu jfissru xejn aktar hliet dak li l-kontraenti ntendew li jagħtu l-konsensus *ad idem* għalih. U anke li kieku wiehed kellu, għall-grazzja ta' l-argument, il-ħtieġa li jinterpreta l-intenzjoni tal-kontraenti -eżerċizzju dan li mhux però konċess fejn it-tifsir tal-kliem hu ċar - din il-Qorti m'għandha l-ebda eżitazzjoni li tikkonkludi li dak li riedet tikkonċedi l-awtriċi ta' l-appellanti lill-appellat, u li dan aċċetta u li fuqu kkonvenew, kien li għal żmien sbatax-il sena hi tagħtih l-interess kollu tagħha fuq il-fond *de quo*, safejn dan kien legalment permissibbli. Konsegwentement ikkonċedietlu b'titolu ta' ċens temporanju dak *in-nofs* indiviż tal-fond li kien diġà jappartjeni lilha b'ċens perpetwu, waqt li r-rimanti nofs indiviż, li tiegħu kienet użufрутtwarja, hi tagħtulu b'titolu ta' kera, bil-kondizzjoni li dak it-titolu kellu jipperdura biss sat-terminazzjoni tal-konċessjoni enfiwewtika:

Kjarament, hawn non si tratta ta' każ fejn is-sens tal-kelma ma jaqbilx ma' dak li kellhom fi hsiebhom il-partijiet kontraenti, kif kien jidher ċar mill-pattijiet mehudin flimkien (artikolu 1003). U meta l-kliem tal-konvenzjoni mehud fis-sens li għandu skond l-użu fiż-żmien tal-kuntratt hu ċar, ma hemmx lok għall-interpretazzjoni (artikolu 1002). Il-prinċipju kardinali li jirregola l-istatut tal-kuntratti jibqa' dejjem dak li l-vinkolu kontrattwali għandu jiġi rispettati u li hi l-volontà tal-kontraenti kif espressa fil-konvenzjoni li kellha tipprevali u trid tiġi osservata. *Pacta sunt servanda*:

"Illi l-ġurisprudenza nostrali hi kostanti filli rriteniet li mhix ammissibbli prova testimonjali kontra jew in aġġunta għall-kontenut ta' att miktub, u hi talvolta ammessa biss biex

tikkjarixxi l-intenzjoni tal-partijiet meta din hi espressa b'mod ambigwu " (Vol. XXXIV, pt. III, p. 746);

Il-Qrati jkunu obbligati jinterpretaw il-konvenzjoni "meta f'kuntratt il-partijiet ma jkunux spjegaw ruhhom ċar jew posterjorment għall-kuntratt jintervjeni avveniment li jkollu bħala konsegwenza kwistjoni li ma tkunx ġiet preveduta u li kien hemm bżonn li tiġi maqtugħa u din għandha tiġi primarjament interpretata skond l-intenzjoni tal-partijiet li jkunu hadu parti fil-kuntratt u li tkun tidher ċar mill-kumpless tal-konvenzjonijiet" (Vol. XXXIV, pt. I, p. 27);

Fil-każ taht eżami indubbjament il-partijiet kontraenti spjegaw ruhhom aktar minn ċar fil-kuntratt. Ma ntervjena ebda avveniment posterjuri għalih b'konsegwenzi imprevedibbli. Għall-kuntrarju, l-istat ta' dritt illum baqa' - safejn kien jirrigwarda l-kontraenti - tista' tghid kif kien dakinhar meta sar il-kuntratt. L-appellat qed jilmenta biss mill-effetti ġudizzjarji għal kollox prevedibbli ta' dak li l-kontraenti kienu kkontrattaw. Lanqas mhu applikabbli għall-każ taht eżami l-prinċipju, invokat ukoll mill-appellat, fir-risposta ta' l-appell tiegħu, u dana fuq indikazzjoni li hemm fis-sentenza appellata *ex turpitudine non oritur actio*. Hawn non si tratta ta' turpitudini f'kull sens tal-kelma stretta jew lata, ta' illeċità jew illegalità. Si tratta biss ta' kontestazzjoni dwar il-validità legali ta' kuntratt, li fil-verità tista' tiġi eċċepita biss lil min għandu nteress ġuridiku li hekk jagħmel, fosthom xi wieħed mill-kontraenti. Għandu ukoll jiġi rrilevat li l-appellanti skrupolożament aderew ma' dak li kienet ikkonveniet l-awtriċi tagħhom fil-kuntratt taht eżami, anke jekk ma setgħux ma jkunux jafu li seta' kellhom, skond kif qed jippretendu, raġuni valida biex jikkontestaw dik il-parti tal-ftehim li kien jirrigwarda l-kera ta' nofs indiviż tal-fond. Żgur allura li huma ma hadu l-ebda vantaġġ mit-turpitudini tagħhom, ingustament allegata. Mill-banda l-oħra l-appellat ha ukoll il-vantaġġ shih tat-titolu ta' ċens temporanju

fuq in-nofs indiviż tal-fond, lilu konċess u minnu akkwistat, sakemm dan baqa' jipperdura. Din il-Qorti ma tarax allura kif *issa li giet itterminata l-konċessjoni subenfitewtika u meta hu bil-liġi obligat li jirritorna l-proprjetà lis-subdirettarju, b'liema raġunament kontort jista' jikkontendi li jista' jikkonverti dak it-titolu f'iehor ta' kera sempliċement biex jassigura l-okkupazzjoni kontinwata tiegħu tal-fond kollu. Anzi għall-preċiżjoni, mhux biss jikkonverti imma addirittura jiċhad l-eżistenza ta' dak it-titolu;*

Infatti, kieku dan kellu jiġi sanzjonat kien ikun iġisser li l-Qorti ma tibqax tistabilixxi d-drittijiet u l-obbligi tal-kontraenti skond il-volontà kontrattwali minnhom espressa fil-kuntratt. Il-vinkolu kontrattwali ma jibqax jorbot fit-termini preċiżi espressi mill-kontraenti, imma jiġi interpretat skond il-konvenjenza ta' dak li jidher li setgħet kienet l-intenzjoni tagħhom kieku setgħu jipprevedu l-konsegwenzi negattivi u futuri tal-kuntratt minnhom konkluz fuq xi wiehed mill-kontraenti. Proċess interpretattiv għal kollox inaċċettabbli u anti-guridiku f'kull każ, imma aktar u aktar f'każ fejn - bħal dak taht eżami - hu ovvju li l-kontraenti mhux biss kienu konxji mill-fatt li terminat il-kuntratt ta' subenfitewsi l-fond kollu kellu jirriverti lid-direttarju/lokatur, imma ukoll espressament hekk ikkonvenew;

Din il-Qorti tissottolinea ukoll li mhux korretta s-sottomissjoni ta' l-appellat - ukoll magħmula fuq indikazzjoni simili fis-sentenza appellata - illi l-ghoti b'titolu ta' enfitewsi temporanja jew perpetwa - ta' nofs indiviż ta' proprjetà kien illegali jew mhux permess bil-liġi. Il-konċessjoni ta' immobbli b'titolu ta' enfitewsi jimporta trasferiment ta' proprjetà għaż-żmien ta' dik il-konċessjoni, u allura jimporta t-trasferiment ta' drittijiet reali fuq dik il-proprjetà. It-trasferiment ta' kwota indiviża jimporta l-akkwist ta' komunjoni f'dik il-proprjetà u bħal kull stat ta' koproprjetà, hu konsentit lil kull ko-

proprjetarju t-terminazzjoni ta' dak l-istat bi proċeduri ġudizzjarji intiżi biex jidentifikaw liema kienet dik il-parti diviża li kienet tispetta lilu jew, jekk dan ma kienx possibbli, li jieh u sehm u mod iehor. Mhux allura korretta l-konsiderazzjoni ta' l-Ewwel Qorti li jekk il-kirja ta' kwota indiviża ta' fond kienet ġuridikament inaċċettabbli, daqstant iehor kienet inaċċettabbli l-konċessjoni enfitewtika temporanja ta' kwota indiviża. Minn din il-konsiderazzjoni tohroġ ukoll ċara l-konkluzjoni li mhux veru li l-kuntratt taht eżami kien wiehed kollu kemm hu null u li allura kien jehtieg li l-Qorti tagħti interpretazzjoni f'sens "li tinholoq xi haġa valida minn xi haġa nulla". Minn imkien fil-kuntratt ma jirriżulta li l-intenzjoni tal-partijiet kienet li l-fond kollu jiġi lokat lill-konvenut. Biżżejjed ingħad li kien pjenament fil-kapaċità ta' l-awtriċi ta' l-appellanti li, kieku riedet, bhala proprjetarja ta' nofs indiviż, u użufрутwarja ta' nofs indiviż l-iehor ta' l-immobbli, li tikrih lill-konvenut b'kirja waħda. Mhux hekk riedet u mhux hekk għamlet, u allura mhux din kienet il-volontà tal-kontraenti meta kkonkludew il-kuntratt;

Jibqa' x'jiġi deċiż x'kienet il-posizzjoni tal-konvenut, una volta skada t-terminu tal-konċessjoni subenfitewtika temporanja. Mhux ikkontestat illi jekk jiġi aċċettat - kif qed jiġi issa stabbilit - li dik il-parti tal-kuntratt li jikkontjeni it-trasferiment ta' nofs indiviż tal-fond b'titolu ta' subenfitewsi temporanja kienet valida, ikun japplika għal dan l-artikolu 1521 (1) tal-Kap. 16 li jipprovdi li l-enfitewsi għal żmien tispicċa bl-egħluq taż-żmien miftiehem espressament u l-fond bil-miljoramenti jintradd lill-padrin dirett *ipso iure*. Lanqas jista' jkun hemm dubbju illi l-konvenut, bhala enfitewta ta' fond użat għal skop li ma kienx wiehed destinat għal dar ta' abitazzjoni ma setax jużufрутwixxi mill-benefiċċju ta' l-emendi ta' l-1979 li kienu jintitolaw lill-enfitewta temporanju li f'ċerti ċirkostanzi jibdel it-titolu tiegħu għal wiehed ta' kera fi tmiem dik l-enfitewsi. Għe nfatti deċiż li biex jagħmel dan iridu jokkorru



dawn l-elementi:

Illu l-ogġett tal-konċessjoni enfitewtika jkun dar ta' abitazzjoni. F'dan il-każ l-ogġett hu uffiċċju professjonali;

Illu f'każ ta' kuntratt ippubblikat qabel il-21 ta' Ġunju, 1979, iċ-ċens ma jkunx inghata ghal aktar minn 30 sena waqt li jekk il-kuntratt ikun ippubblikat wara l-21 ta' Ġunju, 1979, iċ-ċens jista' jkun inghata ghal kwalunkwe żmien;

Illu fi tmiem iċ-ċens l-enfitewta jkun ċittadin ta' Malta kif hu l-appellat; u

Illu fi żmien iċ-ċens l-enfitewta jkun jokkupa d-dar bhala r-residenza ordinarja tiegħu. Dan mhux il-każ ta' l-appellat;

Applikati dawn il-kriterji li din il-Qorti elenkat fil-kawża **Joseph Debono et vs Iris Giacomotto**, minnha deċiża fit-18 ta' Diċembru, 1987, jirriżulta li l-kwota indiviża tal-fond konċessa b'ċens temporanju kellha tirriverti favur id-direttarju appena giet terminata l-konċessjoni;

Jibqa' l-kweżit jekk il-kirja tan-nofs indiviż tal-fond kinitx jew le valida. Dan għaliex jekk ir-risposta kienet fl-affermattiv l-appellat seta' jippretendi li għad għandu titolu fuq dik il-parti ndiviża tal-fond u li hu kien qed jokkupa dik il-parti f'dak it-titolu fi żmien ta' rilokazzjoni. Ir-risposta hi però fin-negattiv: "anke l-ġurisprudenza tagħna, u dana sa mis-seklu l-iehor qieset il-lokazzjoni ta' kwota ndiviża ta' fond bhala ġuridikament inaċċettabbli "*perchè non se ne può concedere efficacemente l'uso al conduttore la quale cessione è estremo essenziale del contratto di locazione*" (Vol. XXII, pt. I, p. 20 - p. 34);

“Dan hu ġuridikament inaċċettabbli għax fid-dritt wiehed ma jistax jitkellem kif qed jagħmel l-attur dwar lokazzjoni (*sui generis* jew mod iehor, imma dejjem lokazzjoni fis-sens ġuridiku tat-terminu) ta' kwota indiviża ta' fond. F'kawżi fejn il-kwistjoni kienet taġġira fuq jekk rapport ġuridiku partikolari kienx lokazzjoni jew le u li għalihom fil-preżenti kawża l-attur appellant għamel referenza, hu veru li ntqal kemm-il darba, li kien il-każ ta' kuntratt *sui generis* in kwantu li, kif din il-Qorti ben tapprezza, riferibbilment għall-esklużjoni mid-dixxiplina tal-liġi speċjali in materia ta' lokazzjoni, hemm diversi rapporti personali jew reali, tipiċi jew atipiċi li, għalkemm ikollhom bhala oġġett il-godiment ta' immobbli urban, proprjament jeżultaw mil-*locatio conductis*. Izda lokazzjoni bhala tali (u l-attur qiegħed kjarament u dikjaratament jippostula lokazzjoni) ta' kwota indiviża ta' fond *ut sic*, mhijiex ġuridikament aċċettabbli għax il-kwota ideali mhijiex haġa determinata passibbli ta' użu u godiment distint minn dak tal-kwota l-oħra formanti magħha l-haġa intiera (Abello, *Trattato della locazione* (Vol. I, p. 222));

“Fl-ipotesi ta' haġa komuni jgħid dan l-awtur (*ibidem*) “*Si potrà locare la propria quota di cosa comune nel tempo e nei limiti o confini che la susseguente divisione fisserà, ma finchè questo non avviene, si può parlare di cessione degli utili della quota in comunione e di sostituzione nel godimento di essi ma non di locazione vera e propria*” (Vol. IX, p. 718, Vol. XXX, pt. I, p. 200, u App. Ċivili **Evelyn Falzon vs Joseph Tabone**, deċiża fit-28 ta' April, 1972);

Din il-Qorti wara li eżaminat sewwa mhux biss il-fattispeċje tal-każ, izda anke l-*aspetti legali* li jippreżenta tikkondividi pjenament il-konkluzjoni raġġunta mill-Ewwel Qorti, għal dak li jirrigwarda n-natura ġuridika tan-negozju li sar snin ilu bejn il-konvenuti u l-awtur ta' l-atturi. Fi kliem iehor din il-Qorti taqbel ma' l-ewwel waħda li, abbażi ta'

ġurisprudenza passata u anke dottrina, iċ-ċessjoni in via ta' lokazzjoni ta' ishma indiviżi ta' fond hija ġuridikament inaċċettabbli. Molto piú meta ma saritx għaż-żmien u fil-limiti u konfini "*che la susseguente divisione fissera*". Hu li għalhekk, minkejja dak li nghad fl-imsemmija skrittura, iċ-ċessjoni *de quo* tas-sehem indiviż li kellu l-awtur ta' l-attur, mill-attur tal-konvenuti, ma tistax tiġi kkunsidrata li saret in via ta' lokazzjoni kif inhi n-nomenklatura ta' l-iskrittura li tinkorpora l-ftehim, imma għandha titqies bhala ċessjoni tal-godiment tal-kwota komunjonjoni. Una volta fil-każ preżenti non si tratta ta' lokazzjoni għax ġuridikament din ma tistax tiffigura, is-sottomissjonijiet ta' l-appellanti dwar lokazzjoni, in-natura kummerċjali tagħha, u t-tiġdid awtomatiku ma jsegwix:

Din il-Qorti għamlet referenza ampja għal dawn iż-żewġ sentenzi ta' din il-Qorti, l-ewwel waħda mehuda mill-kawża fl-ismijiet **Emanuele Sultana vs Giuseppe Sultana**, deċiża fil-25 ta' Frar, 1976, u t-tieni waħda mill-kawża **Victor Licari et vs Kisinchand Mohnani** deċiża fl-4 ta' Awissu, 1992, għaliex l-insenjament tagħhom hu perfettament applikabbli għall-każ taht eżami, dan mhux biss in kwantu jirribadixxu l-prinċipju li mhux ġuridikament aċċettabbli kuntratt ta' lokazzjoni ta' kwota indiviża ta' fond, imma ukoll għaliex jindikaw proprju x'tip ta' relazzjoni ġuridika jista' jinghad li nholqot bejn l-awtriċi ta' l-appellanti u l-appellat fir-rigward ta' dik il-kwota li ġiet lilu konċessa b'titolu ta' "lokazzjoni". Relazzjoni speċjali li tat lill-konvenut l-użu u l-godiment ta' dik il-kwota indiviża li fil-fatt u bhala fatt, gawda eżattament fit-termini tal-ftehim milhuq imma li ma jistax jinghad li kienet intiża li takkorda lill-konvenut appellat "inkwilin" il-protezzjoni li l-liġi speċjali tal-kera kienet takkorda lill-kirjiet veri u proprji li dik il-liġi kienet mahsuba li tirregola;

Dan b'mod partikolari fir-rigward tat-tiġdid awtomatiku meta jiskadi t-terminu oriġinali miftiehem li f'dawn il-każijiet

ma jsegwix billi r-rilokazzjoni ta'cita hi konsentita biss fejn ikun jirriżulta kuntratt proprju ta' kera. Jekk il-kuntratt taht eżami kellu allura xi bżonn ta' interpretazzjoni, kien biss f'dan is-sens limitat li jiddefinixxi l-import u l-estensjoni tal-ftehim ta' "kiri" u hu fid-dawl tal-prinċipji ta' dritt applikabbli ghalih kif fuq spjegat li tali nterpretazzjoni kellha ssir. Żgur ma kellhiex dik l-interpretazzjoni tiġi eżerċitata biex tiżnatura proprju dik il-parti tal-kuntratt li dwarha ma seta' jkun hemm ġuridikament l-ebda kontestazzjoni;

Minn dawn il-konsiderazzjonijiet din il-Qorti tasal għall-konklużjoni diversa minn dik li waslet għaliha l-Ewwel Qorti. Tikkonkludi li fir-rigward tal-parti ndiviża tal-fond li l-appellat kien qed jiddetjeni b'titolu ta' subenfitewsi temporanja, din kellha tirriverti lura lis-suddirettarju appena giet itterminata l-konċessjoni. Dwar din il-parti, l-appellat ma jistax jippretendi li għandu xi titolu u illum - wara li skada t-terminu - qed jokkupaha bla ebda titolu validu fil-liġi. Fir-rigward tal-parti ndiviża l-oħra tal-fond li hu kien qed jiddetjeni b'titolu ta' lokazzjoni, din il-Qorti tqis dik il-parti tal-kuntratt bhala ġuridikament inaċċettabbli, b'dan però illi dak il-kuntratt kien johloq rapport *sui generis* bejn il-kontraenti u assigura, kif assigura, l-użu u l-godiment li kellha l-użufruttwarja f'dik il-parti tal-fond lill-appellat, għal żmien determinat li jikkoinċidi mat-terminazzjoni tal-konċessjoni enfitewtika. Il-fatt li ma kinitx teżisti lokazzjoni vera u proprja ma jfissirx li b'daqshekk il-konvenut appellat kien qed jokkupa dik il-parti ndiviża tal-fond bla titolu. Titolu, kif ingħad, kellu, iżda dak it-titolu intemm appena skada it-terminu tal-konċessjoni enfitewtika. Minn dakinhar `il quddiem il-konvenut appellat kien qed jokkupa ukoll il-parti tal-fond bla ebda titolu validu fil-liġi in kwantu hu ma setax jużufruwixxi mid-dritt għar-rilokazzjoni ta'cita in virtù tal-liġijiet speċjali tal-kera;

Il-Qorti finalment tikkunsidra l-appell inċidentali ta' l-

appellat. L-appell qed javanza qabel xejn aggravju proċedurali. Isostni li t-tielet eċċezzjoni tiegħu kellha tiġi aċċettata in kwantu l-azzjoni ma setgħetx tiġi sostnuta sakemm il-kuntratt ta' lokazzjoni in kwistjoni ma jiġix iddikjarat "inaċċettabbli u llegali!", kif allegat mill-appellanti. Isostni li n-nuqqas ta' talba speċifika biex il-kuntratt ta' lokazzjoni jiġi ddkjarat null u bla effett skond il-liġi, jirrendi t-talbiet l-oħra fiċ-ċitazzjoni nsostenibbli għaliex it-talbiet l-oħra kollha huma dipendenti fuq dan il-fatt;

Issa mill-konsiderazzjonijiet li għamlet din il-Qorti, għandu jirriżulta li l-eżerċizzju nterpretattiv li għamlet din il-Qorti biex tagħti sostanza lil dik il-parti tal-kuntratt li tikkompreni l-lokazzjoni tan-nofs indiviż tal-fond u li fil-verità l-istess konvenut appellat qiegħed isostni bħala valida, tant illi hu jakkampa l-pretiż titolu tiegħu proprju fuq din il-kirja. Iwassalha għall-konklużjoni li waqt li hu minnu li kirja vera u proprja ma kienx hemm għax din kienet ġuridikament inaċċettabbli, il-ftehim kien wiehed *sui generis* illi jassigura eċċezzjoni ta' l-użu u godiment ta' dik il-parti tal-fond li kienet tgawdi l-użufruttwarja favur il-konvenut;

Ġustament allura l-atturi appellanti ma talbux dikjarazzjoni minn din il-Qorti illi dik il-parti tal-ftehim kienet nulla u bla effett fil-liġi. Talbu biss dikjarazzjoni illi skadut it-terminu ta' dak il-ftehim, il-konvenut spiċċa, anke fir-rigward ta' dik il-parti indiviża lokata, bla ebda titolu validu fil-liġi. Konsegwentement, talbu l-iżgumbrament tiegħu mill-fond kollu. Il-premessi huma ċari biżżejjed u r-rabta bejniethom u t-talbiet tissodisfa l-vot tal-liġi. Ġie stabbilit li "id-dikjarazzjoni li talvolta jkunu meħtieġa biex l-attur jasal għal xi wahda mid-domandi tiegħu, m'hemmx bżonn li jsiru fiċ-ċitazzjoni taht forma ta' domandi" (Vol. XXXIII, pt. I, p. 666; Vol. XLC, p. 690 **Marco Bongailas vs John Magri** deċiża in parte mill-Prim'Awla fis-27 ta' Ġunju, 1985);

Il-konvenut appellat jilmenta ukoll li kien *messha giet* milqugha r-raba' talba tieghu dwar l-inkompetenza fl-azzjoni in materja. Dan l-aggravju hu manifestament insostenibbli wara l-konsiderazzjonijiet li ghamlet din il-Qorti fir-rigward ta' l-eżami tal-kuntratt impunjat biex tistabbilixxi jekk il-qrati ordinarji kinux jew le kompetenti biex jiddeterminaw jekk l-appellat kellux jew le titolu ta' lokazzjoni. Hi ormai ġurisprudenza kostanti li l-qrati ordinarji huma kompetenti biex jindagaw fl-ewwel lok jekk l-inkwilin kellux jew le titolu biex jiddetjeni l-fond. Jekk tiġi stabbilita l-eżistenza ta' dak it-titolu tqum imbagħad il-kwistjoni tal-kompetenza tal-qrati ordinarji fir-rigward tat-tribunali speċjali. Tiġi ndikata is-segwent i każistika: **Reverendu Henry Abela vs Joseph Brown**, Appell Inferjuri 20 ta' Jannar, 1993; **Francis Paris et vs John Grima**, Appell Inferjuri, 11 ta' Jannar, 1993; **Carmelina sive Nina Camilleri et vs Paul Mifsud et**, Appell Inferjuri, 12 ta' Awissu, 1994; u **Grima vs Frendo**, Appell Inferjuri 2 ta' Awissu, 1994). Mhux il-każ li din il-Qorti tinoltra ruħha aktar *findaġini fuq* dan l-aggravju kkunsidrat il-fatt li din il-Qorti waslet għall-konklużjoni li l-konvenut appellat ma kellu l-ebda titolu ta' lokazzjoni veru u proprju fuq in-nofs individw tal-fond mhux konċess in subenfitewsi temporanja, u konsegwentement, dik il-parti ndiviza tal-fond kienet teżula l-kompetenza tat-tribunali speċjali;

Anke r-raba' aggravju ta' l-appellat *fis-sens illi* l-Qorti kien *messha laqgħet* l-eċċezzjoni ulterjuri tieghu ta' preskrizzjoni, hu ingustifikat. Diġà ingħad li l-azzjoni kif impustata mhijiex wahda għar-rexisjoni ta' kuntratt ta' lokazzjoni li l-appellanti sostnew, u dan ġustament, li qatt ma eżista. Konsegwentement, it-terminu preskrittiv ta' l-azzjoni invokat mill-appellat a bażi ta' l-artikolu 1224 tal-Kodiċi Ċivili ovvjament ma kinitx applikabbli;

Tiehad l-appell inċidental i ta' l-appellat bl-ispejjeż kontra tiegħu;

Tilqa' l-appell prinċipali ta' l-appellanti u konsegwentement tirrevoka s-sentenza appellata; u

Tilqa' l-ewwel u t-tieni talba attriċi kif dedotti;

Għall-fini ta' l-iżgumbrament, mitlub fit-tieni talba, din il-Qorti tiprefiġġi terminu perentorju ta' sitt xhur mil-lum;

Tirrimetti l-atti lura lill-Ewwel Qorti biex din tiehu konjizzjoni tat-tielet, ir-raba' u l-hames talbiet fir-rigward tal-pretensjoni ta' l-appellanti għal dikjarazzjoni ta' responsabbiltà għad-danni lilhom ikkawżati mill-appellat minhabba ż-żamma tal-fond minghajr ebda titolu u għal-likwidazzjoni u hlas tagħhom, dana ukoll biex ma éeahhadx lill-kontendenti mill-benefiċċju tad-doppju eżami;

L-ispejjeż kollha tal-kawża sal-lum għandu jhallashom il-konvenut appellat.

---